

ಆಮ್ಚ್ಯಾ ಸೊಮ್ಯಾ ಚೆಜು ಕ್ರಿಸ್ತಾಚಿ, ಸಕ್ಚಾಂ-ಸರ್ವಾಂಚ್ಯಾ ರಾಯಾಚಿ ದಬಾಜೆಕ್ ಪರಬ್

21, ನವೆಂಬರ್ 2021

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ಪುನರ್ ಜಿವಂತ್ಪಣಾಚ್ಯಾ ಹ್ಯಾ ಭಾಗಿ ದಿಸಾ, ದೇವ್‌ಸ್ತುತಿ ವರ್ಸಾಚ್ಯಾ ನಿಮಾಣ್ಯಾ ಆಯ್ತಾರಾ, ಕ್ರಿಸ್ತ ರಾಯಾಚಿ ಪರಬ್ ದಬಾಜಾನ್ ಸಂಭ್ರಮುಂಕ್ ಹ್ಯೆ ವೆದಿ ಭೊಂವಾರಿಂ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ಆಮ್ಕಾಂ ಕ್ರಿಸ್ತ ರಾಯಾಪರಿ, ಮೊಗಾಚೆ ಯುಜಾರಿ ಜಾವ್ನ್ ಸತಾ-ನಿತಿ ಖಾತಿರ್ ವಾವ್ರುಂಕ್ ಆಪೊವ್ಣೆಂ ದಿತಾ. ಕ್ರಿಸ್ತ ರಾಯಾಚೊ ಸಂತೊಸ್ ಸೆವಾ ದಿಂವ್ಚ್ಯಾಂತ್ ಆನಿ ಮೊಗಾಚೆಂ ರಾಜ್ ಬಾಂದುನ್ ಹಾಡ್ಚ್ಯಾಂತ್ ಆಟಾಪುಣ್ ಆಸಾ. ತರ್ ಪವಿತ್ರ ಸ್ನಾನಾಂತ್ ಸೊಮ್ಯಾಚ್ಯಾ ರಾಯಾಳ್ ಮಿಸಾವಾಂತ್ ಭಾಗಿದಾರ್ ಜಾಲ್ಲಿಂ ಆಮಿ ಕ್ರಿಸ್ತ ರಾಯಾಪರಿಂ ಸತಾ-ನಿತಿಚೆಂ ರಾಜ್ ಬಾಂದುನ್ ಹಾಡುಂಕ್ ಆನಿ ತಾಚಿ ರಾಯಾಳ್ ಪರ್ಜಾ ಜಾವ್ನ್ ಜಿಯೆಂವ್ಕ್ ಗರ್ಜ್ ಆಸ್ಚಿ ಕುರ್ಪಾ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಾರ್ ಮಾಗೊನ್ ಘೆವ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ದಾನಿಯೆಲ್ 7:13-14
ಅಂತರ್‌ಗೀತ್ : ಕೀರ್ತನ್ 92
ದುಸ್ರೆಂ ವಾಚಪ್ : ಉಗ್ಡಾಪಣ್ 1:5-8
ಸುವಾರ್ತಾ : ಜುವಾಂವ್ 18:33-37

ಮಿಸಾಚಿಂ ಗಿತಾಂ:

ಪ್ರವೇಶ್ : A 46
ಭೆಟೊವ್ಣಿ : C 32
ಕುಮ್ಮಾರ್ : D 38
ನಿರ್ಗಮನ್ : F 8

ಭಾವಾರ್ಥ್ಯಂಚಿ ಪ್ರಾರ್ಥನಾಂ:

ಯಾಜಕ್ : ಮೊಗಾಚ್ಯಾಂನೊ, ದೇವ್ ಆಮ್ಚೊ ಮೊಗಾಳ್ ಬಾಪ್. ಆಮಿ ಮಾಗ್ಲೆಂ ಸರ್ವ್ ತೊ ಆಮ್ಕಾಂ ದಿತಾ. ಹ್ಯಾ ಬಾಪಾಕ್ ಆಮ್ಚಿಂ ಮಾಗ್ಣಿಂ ಭೆಟೊವ್ಯಾಂ:

1. ಬಾಪಾ, ಹ್ಯಾ ಸಂಸಾರಿಂ ತುಜ್ಯಾ ಪುತಾ ಕ್ರಿಸ್ತ ರಾಯಾಪರಿಂ ಸತಾ-ನಿತಿಚೆಂ ರಾಜ್ ಬಾಂದುನ್ ಹಾಡುಂಕ್ ಆಪ್ಲೆ ಪರ್ಜೆಕ್ ದೈವಿಕ್ ಪ್ರೇರಣ್ ದಿಂವ್ಚ್ಯಾ ಪವಿತ್ರ ಸಭೆಚ್ಯಾ ವ್ಹಡಿಲಾನಿಂ ಸತಾ-ನಿತಿ ಖಾತಿರ್ ಝುಜೊಂಕ್ ತುಜ್ಯಾ ಪವಿತ್ರ ಅತ್ಮಾಚ್ಯಾ ಪ್ರೇರಣಾನ್ ಭರ್ ಮ್ಹಣ್ ಮಾಗ್ತಾಂವ್.
2. ರಾಜಕೀಯ್ ಮುಖೆಲ್ಯಾಂನಿ ಆನಿ ಸರ್ಕಾರಿ ಅಧಿಕಾರಿಂನಿ ಜೆಜು ರಾಯಾಪರಿಂ ಮೊಗಾನ್ ಲೊಕಾಚಿ ಜತನ್ ಕರುನ್ ಆಪ್ಲೊ ಅಧಿಕಾರ್ ಲೊಕಾಚ್ಯಾ ಬರೆಪಣಾ ಖಾತಿರ್ ವಾಪರುಂಕ್, ಲೊಕಾಚ್ಯೆ ಉದರ್ಗತೆ ಖಾತಿರ್ ವಿವಿಧ್ ಯೋಜನಾಂ ರುಪಿತ್ ಕರುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.
3. ಸಂಸಾರಾರ್ ಆಯಿಲ್ಲೆ ಕೊರೊನಾ ಪಿಡೆ ಥಾವ್ನ್ ಆಮ್ಕಾಂ ನಿವಾರ್. ಆಮಿ ತುಜ್ಯೆ ಪರ್ಜೆನ್ ಭಾವಾರ್ಥಾನ್ ಆನಿ ಸೊಸ್ಣಿಕಾಯೆನ್ ಜಿಯೆವ್ನ್ ತುಕಾ ಸಾಕ್ಸ್ ಜಾಂವ್ಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.
4. ತುಜ್ಯಾ ಪುತಾಚ್ಯಾ ಸತಾ-ನಿತಿಚ್ಯಾ ರಾಜಾ ಪಾಸತ್ ವಾವುರ್ತಲ್ಯಾ ಸರ್ವ್ ಸಮಾಜಿಕ್ ಆನಿ ಧಾರ್ಮಿಕ್ ಘುಡಾರ್ಯಾಂನಿ ದಗ್ಡಣಿ, ಭೆಷ್ಪಾವ್ಣಿ ಆನಿ ಇತರ್ ಸಮಸ್ಯಾಂಕ್ ಭಿಯೆನಾಸ್ತಾನಾ ತುಜೆಂ ಸತಾಚೆಂ ರಾಜ್ ವಿಸ್ತಾರಾಂವ್ಕ್ ತುಜ್ಯೆ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.
5. ಯುವಜಣಾಂನಿ ಆನಿ ಭುರ್ಗಾಂನಿ ಸತಾ-ನಿತಿಚ್ಯಾ ಮೌಲ್ಯಾಂನಿ ವಾಡೊನ್ ತುಜ್ಯಾ ಪುತಾಚ್ಯಾ ರಾಜಾಕ್ ಸಹಜ್ ಜಾಲ್ಲೆಂ ಜಿವಿತ್ ಬಾಂದುನ್ ಹಾಡುಂಕ್ ಪ್ರೇರಣ್ ದಿ ಮ್ಹಣ್ ಮಾಗ್ತಾಂವ್.
6. ಹ್ಯಾ ವೆದಿ ಭೊಂವಾರಿಂ ಜಮ್ಲಲ್ಯಾ ಆಮಿ ಸರ್ವಾಂನಿ ತುಜ್ಯಾ ಪುತಾ ಕ್ರಿಸ್ತ ರಾಯಾಚ್ಯಾ ಕುಡಿ-ರಗ್ತಾನ್ ಘಟ್ ಜಾವ್ನ್ ಭಾವಾರ್ಥಾಕ್ ಸಾಕ್ಸ್ ದಿಂವ್ಚಿಂ ಆನಿ ಸತಾ-ನಿತಿನ್ ಜಿಯೆಂವ್ಚಿಂ ಮೊಗಾಚಿಂ ಝುಜಾರಿ ಜಾಂವ್ಕ್ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

ಯಾಜಕ್ : ಸರ್ಗಿಂಚ್ಯಾ ಬಾಪಾ, ಆಮ್ಚಿಂ ಮಾಗ್ಣಿಂ ತುಂ ಸ್ವಿಕಾರ್ ಕರ್. ಆಮ್ಕಾಂ ಸಮೇಸ್ತಾಂಕ್ ಸೆವೆಚ್ಯಾ ಮನೊಭಾವಾಚಿಂ ವ್ಯಕ್ತಿ ಕರ್. ಹೆಂ ಮಾಗ್ಣೆಂ ಆಮಿ ಕರ್ತಾಂವ್ ತುಜ್ಯಾ ಪುತಾ ಜೆಜುಚೆ ನಾಂವಿಂ.

ದುಸ್ರ್ಯಾ ವರ್ಷಾಕ್

ಪಯ್ಲೆಂ ವಾಚಪ್

ತಾಚಿ ಪದ್ವಿ ಸಾಸ್ಣಾಚಿ ಪದ್ವಿ

ದಾನಿ. 7:13-14

ದಾನಿಯೆಲ್ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಹಾಂವ್ ಮ್ಹಜ್ಯಾ ರಾತ್ಯಾ ದರ್ಶನಾಂನಿ ಪಳೆತ್ ಆಸ್ತಾನಾ,
ಮನ್ಯಾಚ್ಯಾ ಪುತಾ ಸಾರ್ಕೊ ಕೋಣ್ ಎಕ್ಲೊ
ಮಲ್ಬಾಚ್ಯಾ ಕುಪಾಂತ್ಲ್ಯಾನ್ ಯೆತಾ ತೊ ಹಾಂವೆಂ ದೆಕ್ಲೊ.
ತೊ ಜಾಣ್ತಾಶಿಂ ಆಯ್ಲೊ
ಆನಿ ತಾಕಾ ತಾಚೆಶಿಂ ವ್ಹೆಲೊ.

ತಾಕಾ ದಿಲಿ ಪದ್ವಿ, ಮಹಿಮಾ ಆನಿ ರಾಯ್ಪಣ್,
ಸಗ್ಳ್ಯಾ ಭಾಸಾಂಚೊ ಲೋಕ್ ಆನಿ ರಾಷ್ಟ್ರಾಂ ತಾಚಿ ಸೆವಾ ಕರ್ತಲಿಂ.
ತಾಚಿ ಪದ್ವಿ ಸಾಸ್ಣಾಚಿ ಪದ್ವಿ,
ತಿ ಕೆದಿಂಚ್ ಸೊಂಪ್ಕಿ ನಾ,
ಆನಿ ತಾಚಿ ರಾಜ್ಕಟ್ಯೆಚೊ ಕೆದಿಂಚ್ ನಾಸ್ ಜಾಂವ್ಚೊ ನಾ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತೆ

ಕೀ. 92:1ab, 1c-2, 5

ಶ್ಲೋಕ: ಸರ್ವೆಸ್ಪರ್ ರಾಜಾ, ಮಹಿಮೆನ್ ತೊ ನ್ಹೆಸ್ಲಾ.

ಕೀ. 92:1a

1. ಸರ್ವೆಸ್ಪರ್ ರಾಜಾ, ಮಹಿಮೆನ್ ತೊ ನ್ಹೆಸ್ಲಾ,
ಪದ್ವೆಚಿಂ ಆಂಗ್-ವಸ್ತ್ರಾಂ ತೊ ನ್ಹೆಸ್ಲಾ,
ಅಧಿಕಾರಾಚೊ ಪಾಟೊ ತಾಣೆಂ ಪೆಂಕ್ಚಾಕ್ ಬಾಂಧ್ಲಾ.
2. ಪ್ರಧ್ವಿ ತುವೆಂ ಥಿರ್ ಕೆಲ್ಯಾಯ್, ತಿ ಬಿಲ್ಕುಲ್ ಹಾಲ್ಚಿ ನಾ,
ಆರಂಭಾ ಥಾವ್ನ್ ತುಜೆಂ ಸಿಂಹಾಸನ್ ಘಟ್ ಉಬೆಂ ಆಸಾ,
ಸಾಸ್ಲಾ ಥಾವ್ನ್ ತುಂ ಆಸಾಯ್.
3. ತುಜೆಂ ಉತರ್, ಸರ್ವೆಸ್ಪರಾ, ಕೆದಿಂಚ್ ಹಾಲನಾ-ಬದ್ಲನಾ;
ಸಂಸಾರ್ ಸರಸರ್ ತುಜ್ಯಾ ಘರಾಂತ್ ಘಾಂಕ್ತಲಿ ಪವಿತ್ರಾಯ್.

ದುಸ್ರೆಂ ವಾಚಪ್

ಹ್ಯಾ ಸಂಸಾರಾಂತ್ಲ್ಯಾ ರಾಯಾಂಚೊ ರಾಯ್.....ದೇವಾಚಿ ಸೆವಾ ಕರ್ಚೆ ಖಾತಿರ್
ಆಮ್ಕಾಂ ರಾಯಾಳ್ ಆನಿ ಯಾಜಕೀ ಕುಳಿ ಕರ್ನ್ ಸ್ಥಾಪಿತ್ ಕೆಲ್ಯಾಂತ್.

ಉಗ್ಡಾಪಣಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಉಗ್ಡಾ. 1:5-8

ಆತಾಂ ಆಸಾ, ಆದಿಂ ಆಸೊಲ್ಲೊ ಆನಿ ಫುಡೆಂ ಯೆವ್ಚೊ ಆಸಾ ತ್ಯಾ ದೇವಾ ಥಾವ್ನ್,
ತಶೆಂಚ್ ತಾಚ್ಯಾ ಶಿಯಾಸಣಾ ಸಮೋರ್ ಆಸ್ಲಲ್ಯಾ ಸಾತ್ ಅತ್ಮಾಂ ಥಾವ್ನ್ ಆನಿ ವಿಶ್ವಾಸಿ ಸಾಕ್ಪಿ,
ಮ್ಹಣ್ಣೆ ಮೆಲ್ಲ್ಯಾಂ ಮಧ್ಲೊ ಪ್ರಥಮ್ ಪೂತ್ ಕಸೊ ಜಿವಂತ್ ಉರಯ್ಲಲ್ಯಾ ಆನಿ ಸಂಸಾರಾಚ್ಯಾ
ರಾಯಾಂಚೆರ್ ಅಧಿಕಾರ್ ಚಲಯ್ತಲ್ಯಾ ಜೆಜು ಕ್ರಿಸ್ತಾ ಥಾವ್ನ್ ಕುರ್ಪಾ ಆನಿ ಶಾಂತಿ ತುಮ್ಕಾಂ.

ಕ್ರಿಸ್ತ್ ಆಮ್ಚೊ ಮೋಗ್ ಕರ್ತಾ; ತಾಣೆಂಚ್ ಆಪ್ಲ್ಯಾ ರಗ್ತಾನ್ ಆಮ್ಕಾಂ ಆಮ್ಚೊ
ಪಾತ್ಕಾಂತ್ಲಿಂ ಸೊಡ್ಪ್ಯಾಂತ್ ಆನಿ ದೇವಾಚಿ, ತಾಚ್ಯಾ ಬಾಪಾಚಿ ಸೆವಾ ಕರ್ಚೆ ಖಾತಿರ್ ಆಮ್ಕಾಂ
ಏಕ್ ಯಾಜ್ಕಿಕ್ ರಾಯ್ ಕುಳಿ ಕೆಲ್ಯಾಂತ್. ತಾಕಾ ಜಾಂವ್ ಮಹಿಮಾ ಆನಿ ಪದ್ವಿ ಸಾಸ್ಲಾಚ್ಯಾ
ಸಾಸ್ಲಾಕ್. ಆಮೆನ್.

ಪಳೆ, ತೊ ಯೆತಾ ಕುಪಾಂ ಬರಾಬರ್!

ಹರೆಕ್ಲೊ ತಾಕಾ ಪಳೆತಲೊ,

ತಾಕಾ ಕಷ್ಟಿಲ್ಲ್ಯಾಂಚೆ ದೊಳೆಯೊ ತಾಚೆರ್ ಪಡ್ತಲೆ.

ಸಂಸಾರಾಂತ್ಲೊ ಸಗ್ಳೊ ಪರ್ಜಾ ತಾಚೆ ಖಾತಿರ್ ವಿಳಾಪ್ ಕರ್ತಲ್ಯೊ.

ಖಂಡಿತ್ ಜಾವ್ನ್ ಹೆಂ ಘಡ್ತಲೆಂ! ಆಮೆನ್.

“ಹಾಂವ್ ಆರಂಭ್ ಆನಿ ಅಂತ್, ಆತಾಂ ಆಸಾ ತೊ, ಆದಿಂ ಆಸೊಲ್ಲೊ, ಆನಿ ಹ್ಯಾ
ಫುಡಾಂ ಯೆವ್ಚೊ ಆಸಾ ತೊ ಸರ್ವ್ ಪದ್ವೆದಾರ್”, ಮ್ಹಣ್ತಾ ಸರ್ವೆಸ್ಪರ್ ದೇವ್.

— ದೇವಾಚೆಂ ಉತರ್ ಹೆಂ.

ಉದ್ಧಾರ್

ಮಾರ್ಕ್ 11:9, 10

ಸರ್ವೆಸ್ಪರಾಕ್ ಜೈ, ಜೈ!
 ಸರ್ವೆಸ್ಪರಾಚ್ಚೆ ನಾಂವಿಂ ಯೆತಾ ತೊ ಸದೆಂವ್ ಜಾಂವ್!
 ಆಮ್ಚೊ ಬಾಪಾ ದಾವಿದಾಚೆಂ ರಾಜ್ಯ್—ತಾಕಾ ಅನಂದ್ ಜಾಂವ್!
 ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಹಾಂವ್ ರಾಯ್ ಮ್ಹಣ್ ತುವೆಂಚ್ ಮ್ಹಳೆಂಯ್.

✠ ಜುವಾಂವ್ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ ಜು. 18:33b-37

ತವಳ್ ಪಿಲಾತ್ ಜೆಜುಕ್ ವಿಚಾರಿ: “ತುಂ ಜುದೆವಾಂಚೊ ರಾಯ್?” ಜೆಜುನ್ ಜಾಪ್ ದಿಲಿ: “ತುಜೆಸ್ತಕಿಂಚ್ ತುಂ ಹೆಂ ವಿಚಾರ್ತಾಯ್ ವಾ ಹೆರಾಂನಿ ಮ್ಹಜೆ ವಿಶ್ಯಾಂತ್ ತುಕಾ ಸಾಂಗ್ಲಾಂ?” ಪಿಲಾತಾನ್ ಮ್ಹಳೆಂ: “ಹಾಂವ್ ಕಿತೆಂ ಜುದೆವ್? ತುಜೆಚ್ ಪರ್ಜೆನ್ ಆನಿ ಪ್ರಧಾನ್ ಯಾಜಕಾಂನಿ ತುಕಾ ಮ್ಹಜೆ ಅಧೀನ್ ಕೆಲಾ. ತರ್ ಕಿತೆಂ ಕೆಲಾಂಯ್ ತುವೆಂ?” ಜೆಜುನ್ ಜಾಪ್ ದಿಲಿ: “ಮ್ಹಜೆಂ ರಾಜ್ಯ್ ಹ್ಯಾ ಸಂಸಾರಾಚೆಂ ನ್ಹಯ್. ಮ್ಹಜೆಂ ರಾಜ್ಯ್ ಹ್ಯಾ ಸಂಸಾರಾಚೆಂ ಜಾಲ್ಲ್ಯೆಂ ಜಾಲ್ಯಾರ್, ಜುದೆವಾಂಚ್ಯಾ ಹಾತಾಂತ್ ಹಾಂವ್ ಪಡನಾಶೆಂ ಮ್ಹಜೆ ಪಾಟ್ಲಾವ್ಚಾರ್ ಝುಜ್ತೆ ಆಸ್ಲೆ. ಪುಣ್ ಮ್ಹಜೆಂ ರಾಜ್ಯ್ ಹಾಂಗಾಚೆಂ ನ್ಹಯ್.” “ತಶೆಂ ಜಾಲ್ಯಾರ್ ತುಂ ಏಕ್ ರಾಯ್?” ವಿಚಾರ್ಲೆಂ ಪಿಲಾತಾನ್. ಜೆಜುನ್ ಜಾಪ್ ದಿಲಿ: “ಹಾಂವ್ ರಾಯ್ ಮ್ಹಣ್ ತುವೆಂಚ್ ಮ್ಹಳೆಂಯ್. ಸತಾಕ್ ರುಜ್ವಾತ್ ದಿವ್ಚೆಂ ಮ್ಹಜೆಂ ಕಾಮ್. ಹ್ಯಾ ಪಾಸತ್ ಹಾಂವ್ ಜಲ್ಮಿಲ್ಲೆಂ; ಹ್ಯಾ ಪಾಸತ್ ಹಾಂವ್ ಸಂಸಾರಾಕ್ ಆಯ್ಲಾಂ. ಸತ್ ಮಾನುನ್ ಘೆಂವ್ಕ್ ತಯಾರ್ ಆಸಾ ತೊ ಪ್ರತಿ ಎಕ್ಲೊ ಮ್ಹಜೊ ತಾಳೊ ಆಯ್ಕತಾ.”

— ದೆವಾಚೆಂ ಉತರ್ ಹೆಂ.

**ತಿಸ್ರ್ಯಾ ವರ್ಸಾಕ್
 ಪಯ್ಲೆಂ ವಾಚಪ್**

ದಾವಿದಾಕ್ ತಾಂಣೆಂ ಇಸ್ರಾಯೆಲಾಚೊ ರಾಜಾ ಮ್ಹಣ್ ಮಾಖೊ
 2 ಸಾಮು. 5:1-3

ಸಾಮುಯೆಲಾಚ್ಯಾ ದುಸ್ರ್ಯಾ ಪುಸ್ತಕಾಂತ್ಲೆಂ ವಾಚಪ್

ಇಸ್ರಾಯೆಲಾಚೊ ಸಗ್ಳೊ ಕುಳಿಯೊ ಹೆಬ್ರೊನಾಂತ್ ದಾವಿದಾಶಿಂ ಆಯ್ಲೊ ಆನಿ ತಾಂಣೆಂ ಮ್ಹಳೆಂ: “ಆಮಿ ತುಜ್ಯಾಚ್ ಹಾಡಾ ಮಾಸಾಚೆ. ಸೊಂಪ್ಲಲ್ಯಾ ದಿಸಾಂನಿ ಸಾವ್ಲಾ ಆಮ್ಚೆರ್ ರಾಜ್ವಟ್ಕಿ ಚಲಯ್ತಾಲೊ ತೆದ್ನಾ, ತುವೆಂಚ್ ಇಸ್ರಾಯೆಲಿತಾಂಕ್ ಝುಜಾಕ್ ಆಪೊವ್ನ್ ವ್ಹೆಲೆಂಯ್ ಆನಿ ತಾಂಕಾಂ ಪಾಟಿಂ ಹಾಡ್ಲೆಂಯ್, ಆನಿ ಸರ್ವೆಸ್ಪರಾನ್ ತುಕಾ ಮ್ಹಳೆಂ: ‘ತುಂಚ್ ಮ್ಹಜೆ ಪರ್ಜೆ ಇಸ್ರಾಯೆಲಾಚೊ ಗೊಬ್ಬಿ ಜಾತಲೊಯ್, ತುಂಚ್ ಇಸ್ರಾಯೆಲಾಚೊ ಫುಡಾರಿ ಜಾತಲೊಯ್.’” ದೆಕುನ್ ಇಸ್ರಾಯೆಲಾಚೆ ಸರ್ವ್ ಮಾಲ್ಗಡೆ ಹೆಬ್ರೊನಾಂತ್ ದಾವಿದಾಶಿಂ ಆಯ್ಲೆ; ದಾವಿದ್ ರಾಯಾನ್ ಹೆಬ್ರೊನಾಂತ್ ಸರ್ವೆಸ್ಪರಾ ಹುಜಿರ್ ತಾಂಚೆ ಕಡೆ ಏಕ್ ಕರಾರ್ ಕೆಲೊ.

— ದೆವಾಚೆಂ ಉತರ್ ಹೆಂ.